



DÜYÜNLÜ UR
və qalxanabənzər vəzin
digər xəstəlikləri
bunları bilmək vacibdir!



Qalxanabənzər vəz - insan orqanizmində hormonlar ifraz edən vəzlərdən ən böyüydür.

Qalxanabənzər vəz orqanizmin, demək olar ki, bütün funksiyalarının idarə olunmasında iştirak edir.

Qalxanabənzər vəz 3 hormon ifraz edir: **triyodtironin, tiroksin və kalsitonin**. Bu hormonlar nəfəsalma, yuxu, qida qəbulu, hərəkət və s. proseslərə təkan verir, uşaqlarda boy artımına və psixi inkişafa bilavasitə təsir göstərir. Buna görə də qalxanabənzər vəzin hormonlarının çatışmazlığı boy artımının ləngiməsinə və psixikada ağır pozuntulara səbəb olur.

Triyodtironin və tiroksin hormonları tərkibində yod molekullarının olması ilə fərqlənir. İnsan orqanizmində olan 20-30 mq yodun təxminən 1/3 hissəsi qalxanabənzər vəzin toxumalarının öhdəsinə düşür.

Normada orqanizm sutka ərzində 150-200 mkq, uşaqlarda isə 90-200 mkq yod qəbul etməlidir. Orqanizmə yodun lazımı miqdarda daxil olmaması qalxanabənzər vəzin böyüməsinə, yəni **ur xəstəliyinə** gətirib çıxarır. Ur xəstəliyi yod defisitli regionlarda daha çox aşkarlanır. Azərbaycan isə bütövlükdə yod defisitli region hesab olunur.

Qalxanabənzər vəzin xəstəlikləri onun hormonlarının çatışmazlığı və ya həddən artıq hasili ilə müşahidə olunur. Bu xəstəliklərə aiddir:

- 1. Diffuz toksiki ur (hipertireoz)**
- 2. Hipotireoz**
- 3. Düyünlü (çoxdüyünlü) ur**

Diffuz toksiki ur nədir?

Diffuz toksiki ur tireoid hormonların artıq miqdarda hasili ilə müşahidə olunur, bu da nəticədə bütün orqanlarda pozulmalara gətirib çıxarır. Xəstəliyə onu ilk dəfə təsvir etmiş alimin adı ilə Bazedov xəstəliyi də deyirlər. Bu xəstəliyə insanın əsasən məhsuldar dövründə rast gəlinir.



Diffuz toksiki uru törədən səbəb:

- immun sisteminin funksiyasının pozulması

Diffuz toksiki urun əsas əlamətləri:

- ümumi zəiflik, əzginlik, əsəbilik
- göz almalarının qabarması (gözlərin “bərəlməsi”)
- tərləmə
- tremor (əsmə)
- çəkinin azalması
- kövrəklik (ağlağanlıq) və daim narahatlıq hissi
- diqqətin dağınıqlığı
- ürəkdöyünmə (nəbz dəqiqliğdə 90-150)
- təngnəfəslilik

Hipotireoz nədir?


Hipotireoz – qalxanabənzər vəzin funksiyasının kəskin aşağı düşməsi ilə yaranan xəstəlikdir. Xəstəlik anadangəlmə və ya qazanılmış olur.

Hipotireozu törədən səbəblər:

- bəndaxili dövrdə vəzin inkişaf qüsurları
- vəzdə gedən proseslərin fəaliyyətdən qalması (atrofiyası)
- cərrahi əməliyyatların nəticəsi (qalxanabənzər vəzin tam və ya hissəvi çıxarılması)

Hipotireozun əsas əlamətləri:

- ümumi zəiflik, süstlük, halsızlıq
- iş qabiliyyətinin kəskin aşağı düşməsi
- yaddaş zəifliyi
- yuxululuq
- dəridə quruluq
- saçların tökülməsi
- üz və ətraflarda şişkinlik
- baş ağrıları
- qəbezlik



Xəstələrdə, həmçinin bədən hərarətinin aşağı olması və çəkinin artması (orqanizmdə mayenin durğunluğu nəticəsində) müşahidə olunur.

Düyünlü (çoxdüyünlü) ur nədir?

Düyünlü (çoxdüyünlü) ur qalxanabənzər vəzin böyüməsi və müxtəlif düyünlü törəmələrin əmələ gəlməsilə xarakterizə olunan xəstəlikdir. Düyünlü törəmələr iki və daha artıq sayıda olduqda isə bu, çoxdüyünlü ur sayılır.

Düyünlü uru törədən səbəblər:

- irsi meyillilik
- ətraf mühitdə yod defisiti
- stress
- infeksiyalar
- şüalanma



Düyünlü ur böyük olduqda:

boyun nahiyyəsində sıxlama
hissi, udqunma zamanı çətinlik;
boyunun nəzərə çarpan dərəcədə
böyüməsi meydana çıxır.

Xəstəlik zamanı vəzin funksiyası pozulmaya da bilər.

Qalxanabənzər vəzdə düyünlü törəmələrin aşkar edilməsi:

Həkim boyun nahiyyəsini *palpasiya* (əllərlə ilk müayinə) etdikdən sonra xəstəyə aşağıdakı müayinələri məsləhət görə bilər:

- ultrasəs müayinə
- qalxanabənzər vəzin hormonlarının səviyyəsinin laborator təyini
- qalxanabənzər vəzin hüceyrələrinə qarşı anticisimlərin təyini
- nazik iynəli aspirasiyon biopsiyanın aparılması
- sintiqrafiya-radioizotop skanerləşdirmə

Aparılmış müayinələr əsasında həkim bu müalicə taktikalarından birinə qərar verir:

Dinamik müşahidə - qalxanabənzər vəzin funksiyasının mütemadi olaraq qiymətləndirilməsidir. Qalxanabənzər vəzin funksiyasının pozulmadığı və hormonların faizinin dəyişmədiyi halda həkim dinamik müşahidə taktikasını seçir. Bu zaman müalicə təyin edilmir, lakin vaxtaşırı həkimin qəbulundan olmağın zəruriliyi bildirilir.

Dərmanla müalicəni həkim təyin edir ki, bu da vəzin funksional vəziyyətindən asılıdır.

Cərrahi müdaxilə aşağıdakı hallarda zəruridir:

- böyük toksiki düyun nəticəsində yaranan hipertireoidizm
- hipertireoidizmlə müşayiət olunan diffuz toksiki ur (konservativ müalicə uğursuz olduqda)
- düyun böyüdükdə, udqunma və nəfəsalmada çətinlik yarananda
- böyük çoxdüyünlü ur
- düyünlər bədxassəli olduqda

Cərrah-endokrinoloq xəstə və onun ailə üzvlərilə birgə USM və digər müayinələrin nəticələrini nəzərdən keçirməli, müalicə taktikasını izah etməli, bütün sualları cavablandırmalı, cərrahi müdaxilənin mümkün fəsadlarını müzakirə etməli, cərrah məsləhəti verməlidir.

Cərrahi müdaxiləyə əks-göstəriş (yanaşı gedən digər xəstəliklər, yaşın 70-dən artıq olması, bədxassəli şışlərin gecikmiş forması) olduqda radioaktiv yodla müalicə məsləhət görülür.

Hamilə qadılarda qalxanabənzər vəzin xəstəlikləri aşkar olunarsa:

- müalicə taktikası və dərmanların təyini yalnız həkim tərəfindən aparılmalıdır
- 3 ayda bir dəfə hormonların səviyyəsi yoxlanılmalıdır, USM aparılmalıdır və həkim-endokrinoloq nəzarətindən keçilməlidir.



Bu kitabça Azərbaycan Respublikası Səhiyyə Nazirliyi kollegiyasının 3 fevral 2009-cu il tarixli 3 sayılı qərarı ilə təsdiq edilmiş “Düyünlü ur xəstəliyinin diaqnostika və müalicəsi üzrə klinik protokol” əsasında ABŞ-in Beynəlxalq İnkışaf Agentliyinin (USAID) dəstəyi ilə CHS-A-00-06-0001-0-00 nömrəli müqavilə üzrə İlkin Səhiyyə Xidmətlərinin Gücləndirilməsi Layihəsi çərçivəsində Səhiyyə Nazirliyinin İctimai Səhiyyə və İslahatlar Mərkəzində hazırlanmışdır. Kitabçada dərc olunanlar Azərbaycan Respublikası Səhiyyə Nazirliyinin baş endokrinoloqu ilə razılışdırılmışdır.

Kitabça Azərbaycan Respublikası Səhiyyə Nazirliyinin səhiyyə İslahatları çərçivəsində ictimai səhiyyə kadrlarının hazırlanması üzrə Tədbirlər Programı əsasında çap edilmişdir.



Bakı, AZ1122, H. Zərdabi küç., 96
Tel: 431-60-88, Faks: 430-52-85
office@isim.az www.isim.az